

’مقبوضہ‘ بنگلہ دیش میں انسانیت کی تذلیل

سلیم منصور خالد

’کیا بنگلہ دیش ایک آزاد مسلم ریاست ہے؟‘ اس اہم سوال کا جواب قدم قدم پر نفی میں ملتا ہے۔ بنگلہ دیشی حکومت کے انسانیت سوز اقدامات سے ہر آن یہ بات مترشح ہوتی ہے کہ بنگلہ دیش، بھارت کی ایک مقبوضہ ریاست کی سی شکل اختیار کر چکا ہے۔ اگر مقبوضہ کشمیر پر حکمران محبوبہ مفتی ہے تو بنگلہ دیش کی حاکم حسینہ واجد ہے۔ دونوں جگہوں پر مسلمانوں کے قتل عام اور انسانی حقوق کی پامالی کرنے والی ان حکومتوں کی سرپرست نئی دہلی سرکار ہے۔ مقبوضہ کشمیر میں تو لوگوں کو براہ راست بھارتی کنٹرول نظر آتا ہے، تاہم ہر آنے والا دن اس حقیقت کو بے نقاب کرتا ہے کہ بنگلہ دیش کی آزادی و خود مختاری بھی ایک ڈھونگ سے زیادہ کچھ حیثیت نہیں رکھتی کہ جہاں ہر وہ معاہدہ اور ہر وہ حکم مانا اور نافذ کیا جا رہا ہے، جو نئی دہلی حکومت کے نزدیک ’بھارتی سلامتی‘ کا ضامن ہے۔ اس تناظر میں کون کہتا ہے کہ بنگلہ دیش ایک آزاد، جمہوری، مسلم ریاست ہے؟

اس مضمون میں بنگلہ دیش کی افسوس ناک اور ناقابل بیان صورت حال مختلف حوالوں سے پیش کی جا رہی ہے، جس سے کسی حد تک معروضی حالات کا اندازہ لگانا ممکن ہو سکے گا۔

دینی امور میں مداخلت

حسینہ واجد حکومت نے بنگلہ دیش کی مساجد سے لاؤڈ اسپیکر سے اذان دینے پر پابندی عائد کرتے ہوئے کہا ہے کہ: ’’صرف مسجد کے اندر ہی اذان دی جائے، کیونکہ اس سے معاشرتی سلامتی کو خطرہ لاحق ہوتا ہے‘‘۔ بنگلہ دیش نیشنلسٹ پارٹی (بی این پی) اور جماعت اسلامی نے اس حکم کی مذمت کرتے ہوئے کہا: ’’اس جاہلانہ قدم کا تعلق لوگوں کی نہیں بلکہ حسینہ کی سلامتی سے ہے۔ ملک

میں نہ صرف یہ کہ مسلمان، حکومتی وحشت کا شکار ہیں بلکہ خود ہندو بھی اس کی ایک جماعتی آمریت سے عاجز ہیں، جس میں اسٹوڈنٹس لیگ کی غنڈا گردی عروج پر ہے۔‘ (۲۹ جون کے بنگلہ دیشی اخبارات) پھر ۱۳ روز بعد حسینہ واجد حکومت نے طے کیا کہ: ’’۱۵ جولائی ۲۰۱۶ء سے تمام مساجد میں خطبات جمعہ اور درس قرآن کی محفلوں کے وعظوں کو مانیٹر کیا جائے گا۔ اسلامک فاؤنڈیشن بنگلہ دیش کے اعداد و شمار کے مطابق اس وقت بنگلہ دیش کی ۲ لاکھ ۵۰ ہزار مساجد میں نماز جمعہ کے خطبات دیے جاتے ہیں۔ اسلامک فاؤنڈیشن کے ڈائریکٹر صمیم افضل نے کہا کہ ہمارے ۷۰ ہزار کارکن ان خطبوں کا ریکارڈ رکھا کریں گے، جب کہ حکومتی وزیر امیر حسین کے مطابق اتنی بڑی تعداد میں خطبوں کی نگرانی اور رپورٹنگ کے لیے ہم جن لوگوں کی مدد لیں گے، ان میں سماجی کارکن اور سیاسی پارٹیوں کے کارندے شامل ہوں گے‘۔ (ڈیلی اتفاق، ۱۳ جولائی ۲۰۱۶ء)

جماعت اسلامی کے قائم مقام سیکرٹری جنرل ڈاکٹر شفیق الرحمن نے عوامی لیگی کابینہ کے اس فیصلے کی شدید مذمت کرتے ہوئے کہا کہ: ’’حکومت عام لوگوں کے مذہبی حقوق پر ڈاکا زنی پر اتر آئی ہے، اور نام نہاد سماجی و سیاسی کارکنوں کی مدد سے ایک بدترین آمریت قائم کرنے کی راہ پر گامزن ہے، جسے قوم کا کوئی بھی باشعور فرد برداشت نہیں کرے گا‘۔ (بی ڈی جماعت ویب، ۱۳ جولائی) رائٹرنیوز ایجنسی کے مطابق: ۱۰ انقلاب پوشوں کے گروپ نے ضلع چوڈانگا میں عبادت گزار آٹھ مسلمانوں پر حملہ کر کے ان کے سر اور داڑھی کے بال کاٹ دیے۔ غالباً ان نقاب پوشوں کا تعلق آزاد خیال اور لبرل عناصر سے ہے‘۔ (رائٹرن، ۳۱ جولائی ۲۰۱۶ء)، جب کہ جماعت اسلامی اور بی این پی کے ذرائع کو یقین ہے کہ ان دہشت گردوں میں اسٹوڈنٹس لیگ کے کارکن شامل تھے۔

حکومتی پارٹی عوامی لیگ کی حمایت یافتہ اسٹوڈنٹس لیگ کے ظلم و تشدد کی داستانیں تو ہر جگہ پھیلی ہوئی ہیں، تاہم انہوں نے ایک قدم آگے بڑھ کر ڈھا کا یونیورسٹی کے وائس چانسلر ڈاکٹر عارفین صدیقی کو ان کے گھر میں قید کر کے مرکزی دروازے پر تالہ ڈال دیا اور گھیراؤ کر کے زبردستی استعفا لکھنے کے لیے دباؤ ڈالا اور ہاتھوں میں جوتے اٹھا کر وائس چانسلر کے خلاف نعرے بلند کیے۔ ان کا جرم یہ بتایا گیا کہ یونیورسٹی کے سو وینیر میں صدر ضیاء الرحمن کو بنگلہ دیش کا پہلا صدر لکھ دیا گیا تھا۔ یہ گھیراؤ پانچ گھنٹے تک جاری رہا (بی ڈی نیوز ۲، ۲۴ جولائی ۲۰۱۶ء)۔ یہ لوگ جب کسی استاد کا احترام کرنے

کی صلاحیت سے عاری ہیں، تو ان کے نزدیک کسی مخالف کے لیے کیا جذبہ ہمدردی ہو سکتا ہے!

جماعت اسلامی کو نظر انداز کرنے کی مہم

جماعت اسلامی کو گھیرنے کے لیے بھارتی لابی کس کس انداز سے کام کر رہی ہے، اس کا اندازہ ان مختلف کوششوں سے لگایا جاسکتا ہے، جن کے زور سے بی این پی کو دھکیلا جا رہا ہے۔ مثال کے طور پر خالدہ ضیا کی پارٹی کے لیڈر ظفر اللہ چودھری نے ایک کانفرنس کے دوران میں اپنی سربراہ سے کہا کہ: ”جماعت اسلامی کو وہ سیاسی پارٹیوں کے اتحاد سے نکال دیں“ مگر خالدہ ضیا نے جوابی تقریر میں اس مطالبے کو مسترد کرتے ہوئے کہا کہ: ”ملک کو محفوظ بنانے اور قانون کی حکمرانی لانے کے لیے ہم اور جماعت اسلامی مل کر جدوجہد کریں گے۔“ (بی ڈی نیوز، ۲۳ اگست، ۲ جولائی ۲۰۱۶ء)

اس کے چند روز بعد بی این پی کے حامی انجینیروں اور ڈاکٹروں کے ایک گروپ نے خالدہ ضیا سے مطالبہ کیا کہ: ”۱۹۷۱ء کے حوالے سے جماعت اسلامی قوم سے معافی مانگے تو اس کے ساتھ چلا جائے“ (ڈیلی اسٹار، ۱۶ جولائی)۔ دوسری جانب بی این پی کی سٹینڈنگ کمیٹی کے رکن حنان شاہ نے کہا: ”بی این پی شدید دباؤ میں ہے کہ وہ جماعت اسلامی کو اتحاد سے الگ کرے، مگر ہماری سربراہ کا موقف ہے کہ ہم قوم کو متحد رکھنا چاہتے ہیں، منتشر نہیں کرنا چاہتے“ (ڈیلی اسٹار، ۱۶ جولائی)۔ انھی حنان شاہ نے کہا: ”جماعت اسلامی کی بطور سیاسی انتخابی پارٹی رجسٹریشن منسوخ ہو چکی ہے۔ عوامی لیگ نے گذشتہ بجٹ سیشن (جون) میں کہا تھا کہ وہ جماعت اسلامی پر پابندی عائد کر دیں گے، مگر ابھی تک کیوں پابندی نہیں لگائی گئی؟ حکومت ہم سے جماعت کی علیحدگی کی خواہش رکھنے کے بجائے، خود ہی اس پر پابندی عائد کرے“۔ (یونائیٹڈ نیوز آف بنگلہ دیش UNB، ۳۱ جولائی ۲۰۱۶ء)

بی ڈی نیوز کی خصوصی رپورٹ میں کہا گیا ہے کہ: ”خالدہ ضیا کو جماعت اسلامی سے الگ کرنے کے لیے بی این پی کے مؤثر افراد کا گروپ مسلسل کوشش کر رہا ہے، اور اب یوں لگتا ہے کہ کمیونسٹ پارٹی اور اس سے منسلک گروپوں کے تعاون کو حاصل کرنے کے لیے خالدہ ضیا مجبور ہو جائیں گی کہ جماعت کو ۲۰ پارٹی اتحاد سے الگ کر دیا جائے“ (بی ڈی نیوز، ۲۳، ۲۶ جولائی)۔ بی این پی کے مرکزی دفتر میں امریکی، برطانوی، سعودی، ہسپانوی، نارویجی، آسٹریلیوی، جاپانی،

انڈونیشی، جرمن اور اقوام متحدہ کے سفارت کاروں نے خالدہ ضیا سے ملاقات میں بنگلہ دیش میں انتہا پسندی کے حوالے سے بریفنگ کے دوران سوال اٹھایا کہ: ”آپ جماعت اسلامی سے اپنے ربط و تعلق کہ وضاحت کریں؟“ بیگم خالدہ ضیا نے جواب میں کہا کہ: ”جماعت ایک اسلامی پارٹی ہے اور ہمارا ان سے اتحاد انتخابی تعاون، ملک میں جمہوری عمل اور عدل کی حکمرانی کی بحالی کے لیے ہے۔“ (ڈیلی اسٹار، ۲۸ جولائی ۲۰۱۶ء)

داخلی اور خارجی سطح پر بی این پی پر اس نوعیت دباؤ کے باوجود: ”بیگم خالدہ ضیا، جماعت اسلامی سے علیحدہ راستے اختیار کرنے میں مزاحمت کر رہی ہیں، کیونکہ وہ جانتی ہیں کہ پارلیمنٹ کی ۱۰۰ سے زیادہ نشستوں پر وہ جماعت اسلامی ہی کے ووٹ بنک سے کامیاب ہو سکتی ہیں“ (ڈیلی اسٹار، ۱۷ جولائی ۲۰۱۶ء)۔ مگر حکومتی ذرائع اور بھارتی اثرات کے تابع ایک لابی اس مقصد کے لیے بی این پی میں مسلسل متحرک ہے، جس کی ایک مثال درج ذیل واقعہ ہے:

بی این پی کے ایک لیڈر اور ڈھاکہ کا یونیورسٹی کے سابق وائس چانسلر پروفیسر عماد الدین احمد نے یکم اگست کو بطور پارٹی ترجمان بیان دیا تھا: ”ہم نے یہ طے کر لیا ہے کہ جماعت کو اتحاد سے الگ کر دیا جائے گا، کیونکہ ہم یہ بوجھ نہیں اٹھا سکتے“۔ اس سے اگلے روز جماعت اسلامی کے مرکز نے بی این پی سے وضاحت طلب کی، جس پر، پارٹی کے سیکرٹری جنرل مرزا فخر الاسلام عالم گیر نے کہا: ”یہ ان کے ذاتی خیالات تھے۔ نہ وہ پارٹی کے ترجمان ہیں اور نہ یہ پارٹی کا موقف ہے۔ ہم قوم کو متحد کرنا چاہتے ہیں، تقسیم کرنا نہیں چاہتے، جماعت اسلامی اتحاد کا ایک اہم حصہ ہے اور رہے گا“۔ (روزنامہ اتفاق، ڈھاکہ، ۴ اگست ۲۰۱۶ء)

یاد رہے کہ جماعت اسلامی اور بی این پی کا اتحاد حکومت کے راستے میں ایک بڑی رکاوٹ ہے، جس نے مشترکہ طور پر اس خدشے کا اظہار کیا ہے کہ: ”حسینہ واجد حکومت، بھارت کے ساتھ مل کر بنگلہ دیش کو سیاسی، معاشی اور سفارتی سطح پر اس سطح تک دھکیلنے کے لیے تیزی سے کام کر رہی ہے کہ جس کے نتیجے میں بنگلہ دیش ’سکم‘ جیسے بے مایہ اور بے حیثیت ملک کی سطح پر آگرے گا۔ دنیا بھر کے ممالک بنگلہ دیش میں جمہوریت بحال کرنے کے لیے کسی نہ کسی درجے میں بات کر رہے ہیں، مگر دنیا کے صرف دو ممالک بھارت اور روس نے آج تک یہاں جمہوریت کے تحفظ

اور بحالی کا رسمی تذکرہ تک نہیں کیا۔ (روزنامہ نیا دگنتا، ڈھا کا، ۱۲ جولائی ۲۰۱۶ء)

ایک ماہ بعد بنگلہ دیش کی وزارت خارجہ نے اعلان کیا کہ: ”ہم نے بھارتی ریاستوں آسام، میگھالایا اور تری پورہ وغیرہ کو بھارت سے براہ راست تیل اور مال برداری کی خاطر بنگلہ دیش کی سرزمین سے راہداری کی سہولت دے دی ہے“ (انڈی پینڈنٹ، ۹ اگست ۲۰۱۶ء)۔ اس پر بنگلہ دیش کے صحافی، سیاسی اور دانش ور حلقوں نے احتجاج کیا کہ: ”دوستی یک طرفہ مفادات کی بنیاد پر نہیں ہونی چاہیے۔ اس معاہدے میں بنگلہ دیش کے مفادات کا خون کیا گیا ہے۔“ مگر حکومت نے تمام سیاسی اور اخباری حلقوں کے احتجاج کو مسترد کر دیا۔ (دی نیویس، ۲۱ اگست ۲۰۱۶ء)

بیکری کا خونیں واقعہ

یکم جولائی کی رات ڈھا کا کی ایک بیکری میں کچھ مسلح حملہ آوروں نے گھس کر ۲۴ افراد کو قتل کر دیا، جو ابی کارروائی میں چھ حملہ آور مارے گئے۔ مگر حکومت کی پراپیگنڈا مشینری نے فوراً اس واقعے میں جماعت اسلامی اور اسلامی چھاتر و شہر کو ملوث قرار دے دیا۔ بعد ازاں بنگلہ دیشی وزیر داخلہ نے پاکستان کو بھی اس بہیمانہ واقعے کا ذمہ دار قرار دے ڈالا، لیکن ایک ہی روز بعد جب مارے جانے والے حملہ آوروں کی لاشوں کی شناخت کی گئی تو معلوم ہوا کہ ایک حملہ آور روہین امتیاز، خود ڈھا کا عوامی لیگی لیڈر امتیاز خان بابل کا بیٹا ہے، جو داعش سے وابستہ تھا۔ (بی ڈی نیوز، ۲ جولائی)۔ اس سب کے باوجود عوامی لیگی حکومت نے جماعت اسلامی کو مسلسل الزامی حملوں کا نشانہ بنائے رکھا، حالانکہ اس نوعیت کا کوئی اشارہ تک موجود نہیں پایا گیا۔ البتہ اس حکومتی آواز میں کشور گنج کے سرکاری مولوی فرید الدین مسعود نے آواز ملائی اور جماعت کو مورد الزام قرار دیا۔ جس کی جماعت اسلامی کی قیادت نے سخت الفاظ میں مذمت کی (بی ڈی جماعت، ۱۱ جولائی)۔ ازاں بعد ایک مہینہ گزرا تو اسلام آباد میں بنگلہ دیشی ہائی کمشنر طارق احسن نے کہا: ”بیکری حملے میں کوئی پاکستانی ملوث نہیں پایا گیا“۔ (روزنامہ ڈیلی ٹائمز، ۳۱ جولائی ۲۰۱۶ء)

ایک طرف یہ منظر ہے تو دوسری جانب امریکا کی اسٹنٹ سیکرٹری برائے جنوبی و مرکزی ایشیا نشا ڈیسیائی نے ڈھا کا پہنچ کر کہا کہ: ”امریکا، بنگلہ دیش کو دہشت گردی اور انتہا پسندی سے بچانے کے لیے مدد فراہم کرنے پر تیار ہے“ (بی ڈی نیوز، ۱۰ جولائی ۲۰۱۶ء)۔ اور اس سے

اگلے ہی روز ڈھا کا میں امریکا، بھارت اور بنگلہ دیش نے اس مسئلے پر باہم تعاون کے لیے سیر حاصل گفتگو کی (ایضاً، ۱۱ جولائی ۲۰۱۶ء)۔ ہمارا خیال ہے کہ بنگلہ دیش میں تشدد کے مختلف واقعات کے ایک سلسلے کو پھیلا کر بھارت یہ چاہتا ہے کہ عوامی لیگ کے ذریعے بنگلہ دیش کو مختلف نوعیت کے ایسے دو طرفہ معاہدوں میں جکڑ دے، جن کی بنیاد پر وقت بے وقت بنگلہ دیش میں دراندازی کا بڑا دروازہ کھل جائے۔ یکم جولائی کے اندوہ ناک واقعے کے کرداروں کو جاننے کے باوجود عوامی لیگی مشینری اور وزارتی ٹیم نے جماعت اسلامی کو اس میں ملوث کرنے کی روش برقرار رکھی، جس کے خلاف ۲۶ جولائی کو جماعت نے تفصیلی جواب دیا۔ اسی عرصے میں روزنامہ اتفاق (بنگلہ) اور ڈیلی انڈی پنڈنٹ نے اپنی اشاعتوں میں جماعت اسلامی کے خلاف زہرا گلا، جسے جماعت نے مسترد کرتے ہوئے کہا کہ: ”اگر اس حوالے سے حکومت اور ان اخبارات کے پاس کوئی ثبوت ہے تو وہ عدالت میں پیش کرے“۔ (بی ڈی جماعت، ۲۶ جولائی ۲۰۱۶ء)

مثال کے طور پر پیکری کے واقعے کے فوراً بعد نئی دہلی سے یہ تجویز پیش کی گئی کہ: ”بھارت اور بنگلہ دیش کے درمیان دہشت گردی کے خاتمے کا معاہدہ ہونا چاہیے“۔ اس مقصد کے لیے بھارت نے خالدہ ضیا حکومت پر بھی دباؤ ڈالا تھا، مگر ان کی حکومت نے داخلی خود مختاری کے تحفظ کی خاطر اسے ماننے سے انکار کر دیا تھا۔ تاہم اب دوبارہ نئی دہلی سرکار اس معاہدے کے لیے سرگرم ہے کہ بھارت اور بھارت کی دوست حکومت کے لیے ایسا کرنے کی غرض سے حالات سازگار ہیں۔ (روزنامہ دکن ہیرالڈ، ۱۰ جولائی ۲۰۱۶ء)۔ آخر کار بھارت نے بنگلہ دیش کے ساتھ عوامی لیگی حکومت ہی کے ۲۸ جنوری ۲۰۱۳ء کے معاہدے میں ترمیم کر کے اس شق کا اضافہ کرایا کہ: ”اگر ایک بیچ، مجسٹریٹ یا کوئی ٹریبونل یا کوئی اتھارٹی کسی فرد کے بارے میں وارنٹ جاری کرے، اور ان دونوں ملکوں کا کوئی فرد، ان میں سے کسی ملک میں موجود ہو، تو اس فرد کو اس کے ملک کے سپرد کیا جائے گا، تاکہ اس پر مقدمہ چلایا جاسکے“۔ (ڈیلی اسٹار، ۱۹ جولائی ۲۰۱۶ء)

جماعت اسلامی، ہدف!

ایک بھارتی مضمون نگار، چرانے کار لیکر نے بنگلہ دیش کے حوالے سے جہاں بہت سی بے ربط اور بے جواز باتیں لکھی ہیں، وہیں جماعت اسلامی بنگلہ دیش کو بدترین تنقید کا نشانہ بنایا ہے

(دیکھیے: دی پانڈیو، نئی دہلی، ۲۶ اگست ۲۰۱۶ء)۔ بھارت سے اس نوعیت کی پراپیگنڈا مہم کا صاف مطلب یہی ہے کہ بنگلہ دیش اور بھارت ایک ہی نوعیت کے ہدف پر اور ایک ہی لب و لہجے میں کام کر رہے ہیں۔

ٹائمز آف انڈیا نے جماعت اسلامی کے خلاف ایک تفصیلی مضمون میں امریکی ماہرین سماجیات و سیاسیات کے حوالے سے لکھا ہے کہ: ’’بنگلہ دیش جماعت اسلامی کے نظریے کو جاننے والے اس بات سے بخوبی واقف ہیں کہ یہ جماعت ایک متوازن اور ماڈرن سیاسی پارٹی ہے، یہ ایسی سیاسی تحریک نہیں جو خلافت نافذ کرنے کی داعی ہو‘‘۔ (۱۲ جولائی ۲۰۱۶ء)

۲۶ اگست ۲۰۱۶ء بنگلہ روزنامہ امارت شوموئی نے وزیر داخلہ اسدالزمان کے حوالے سے بیکری سانچے میں جماعت اسلامی کے رہنما پروفیسر غلام اعظم مرحوم، میر قاسم علی اور مولانا دلاور حسین سعیدی کے بیٹوں کو ملوث قرار دینے کی خبر شائع کی۔ جماعت کے مرکزی سیکرٹری نشر و اشاعت تنسیم عالم نے اس بیان کو گمراہ کن اور بدترین جھوٹ قرار دیتے ہوئے کہا، کہ اگر حکومت کے پاس ایسا کوئی ثبوت ہے تو وہ میڈیا اور عدالت میں پیش کرے۔ (بی ڈی جماعت: ۱۷ اگست ۲۰۱۶ء)

۱۵ اگست، جماعت اسلامی کے اسٹنٹ سیکرٹری جنرل غلام پروار میاں نے حکومتی وزیر منزل الحق کے اس بیان پر شدید رد عمل کا اظہار کیا، جس میں موصوف نے ۱۴ اگست کو پریس کلب میں خطاب کرتے ہوئے کہا ہے کہ: ’’جماعت اسلامی پر عنقریب پابندی عائد کر کے اس کے تمام منقولہ اور غیر منقولہ اثاثہ جات ضبط کر لیے جائیں گے۔ وزیر کا یہ بیان مکمل طور پر غیر قانونی، غیر منطقی اور غیر اخلاقی ہے۔ جماعت اسلامی ایک ذمہ دار پارٹی کی حیثیت سے ملک کے قوانین کا احترام اور جمہوری جدوجہد پر یقین رکھتی ہے، تو اس کے ساتھ ایسا رویہ اختیار کرنے کا کوئی جمہوری اور قانونی جواز نہیں‘‘۔ (بی ڈی جماعت: ۱۶ اگست ۲۰۱۶ء)

اسلامی بینک بنگلہ دیش جسے عوامی لیگ صرف اس لیے تباہ کرنے اور اس کے اثاثے لوٹنے میں مصروف ہے کہ اس کا آغاز کرنے والے لوگوں میں سے کچھ کا تعلق جماعت اسلامی سے تھا۔ اس کے بارے میں ویکیلی ہالی ڈے نے رپورٹ کیا ہے: ’’اسلامی بینک بنگلہ دیش کی سرمایہ کاری اور محفوظ رقم (ڈپازٹ) ۶ لاکھ ۵۰ ہزار ملین ٹکا ہے، جو ۳۰ جون تک ۵ لاکھ ۷۰ ہزار ملین ٹکا تھی۔

بنک نے زرمبادلہ میں کاروبار ۴ لاکھ ۵۰ ہزار ملین ٹکا میں کیا۔ جس کے برآمدات میں ایک لاکھ ۰ ہزار ملین ٹکا اور درآمدات میں ایک لاکھ ۲۵ ہزار ملین ٹکا تھے۔ بیرون ملک سے ایک لاکھ ۵۵ ہزار ملین ٹکا کی ترسیلات بطور زرمبادلہ وصول کر کے قومی معیشت کا حصہ بنانے میں معاونت کی۔ بنک کے کھاتہ داروں کی تعداد ۱۱۵ ملین ہے، یہ تعداد ملک کے مجموعی کھاتہ داروں کا ۱۴ فی صد ہے، اور دنیا میں اسلامی بنکوں کے کھاتہ داروں میں یہ تعداد ۲۵ فی صد ہے۔ یہ معلومات صرف گذشتہ چھ ماہ کی ہیں۔“ (Weekly Holiday، ۲۹ جولائی ۲۰۱۶ء)۔ اسی بنک کو برباد کرنے میں عوامی لیگ کے مقامی لیڈر، صحافی اور وزیر پیش پیش ہیں۔

۱۹ اگست، ضلع بھاگرگھاٹ کے مقام مورول گنج میں، گورنمنٹ اسکول کے سابق پرنسپل ظہیر الحق کو جماعت اسلامی سے وابستگی کے جرم میں بری طرح مجروح کیا گیا اور اب وہ ہسپتال میں بہت خراب حالت میں داخل ہیں۔ جماعت اسلامی کے ذرائع کے مطابق انھیں عوامی لیگی غنڈوں نے تشدد کا نشانہ بنایا ہے، جو بلا روک ٹوک ظلم و تشدد کیے جا رہے ہیں اور کوئی انھیں روکنے والا نہیں۔“ (بی ڈی جماعت: ۱۰ اگست ۲۰۱۶ء)

جماعت کے گرفتار شدہ حامیوں میں کئی افراد کے بارے میں حکومت اس امر کا اعتراف ہی نہیں کرتی کہ انھیں گرفتار کیا گیا ہے۔ مثال کے طور پر جماعت اسلامی کے مرکزی رہنما اور سابق رکن پارلیمنٹ حامد الرحمان نے بیان دیا ہے کہ: ’کشور گنج سے جماعت کی شورٹی کے رکن پروفیسر مصدق علی کو ایک عرصے سے پولیس نے گرفتار کر رکھا ہے، مگر وہ ان کی تحویل سے مسلسل انکار کیے جا رہی ہے، جس پر ہمیں خدشہ ہے کہ انھیں ماورائے عدالت شہید کر دیا جائے گا۔ اسی طرح بینا پل (جیسور) سے اسلامی چھاتر و شہر کے رہنما رضوان احمد کی گرفتاری کا ریکارڈ دینے سے انکار کیا جا رہا ہے، جس پر ان کے والدین اور ہم سب محسوس کرتے ہیں کہ ان کے ساتھ کوئی المیہ ہو جائے گا۔“ (بی ڈی جماعت، ۹ اگست ۲۰۱۶ء)

یہ کیسی سفاک حکمران عورت ہے کہ جو انسانوں کا خون پینے کے بعد بھی انھیں بخشنے کو تیار نہیں۔ اس چیز کا ایک ثبوت وہ تہمت ہے، جو ۲۱ اگست کو تقریر کرتے ہوئے لگائی: ’’۲۱ اگست ۲۰۰۲ء کو عوامی لیگ کے جلسے میں پھٹنے والا گرنیڈ حملہ علی احسن مجاہد نے کرایا تھا‘‘۔ (بنگلہ دیش

ٹریبیون، ۲۲ اگست)۔ جماعت کے ترجمان حامد الرحمان نے اس افسوس ناک الزام کی سختی سے تردید کی، اور کہا کہ جھوٹے مقدمات میں علی احسن مجاہد کی جان لینے کے بعد تو انھیں جھوٹی الزام تراشیوں سے معاف کر دو۔

عالمی سطح پر ردِ عمل

و اُس آف امریکا (VOA) نے بنگلہ دیش میں حکومتی درندگی پر ۲۸ جون ۲۰۱۶ء کو ایک طویل رپورٹ نشر کی، جس کے چند حصے حسب ذیل ہیں:

انسانی حقوق کے گروپ اس امر پر متفق ہیں کہ بنگلہ دیشی حفاظتی مشینری، خاص طور پر ’ریپڈ ایکشن بٹالین‘ (RAB) ظالمانہ طریقے سے لوگوں کو اٹھاتی، تشدد کرتی اور آخر کار اپنی تحویل میں قتل کر دیتی ہے۔ اقوام متحدہ کے یومِ بچہتی مظلوماں کے موقع پر ڈھاکہ میں انسانی حقوق کی تنظیم ’ادھیکار‘ نے بتایا کہ: گذشتہ چند برسوں کے دوران میں ۱۱۶۹ افراد کو بنگلہ دیش کی سرکاری ایجنسیوں نے ماورائے عدالت قتل کیا ہے، جب کہ اس سال صرف جون کے مہینے میں ۲۴ افراد کو اس بہیمانہ طریقے سے مارا گیا ہے۔ ’ادھیکار‘ کے سیکرٹری عدیل الرحمان خاں کے بقول: قانون نافذ کرنے والے اداروں کو سیاسی رنگ میں رنگنے کے عمل نے عدل و انصاف کا خون کر کے رکھ دیا ہے اور مزید یہ کہ قانون نافذ کرنے والے سرکاری افسران بالفعل مجرمانہ ذہنیت اور اقدامات کے مہرے بن چکے ہیں۔ ماورائے عدالتی قتل و غارت گری حکومت کی پہچان بن چکی ہے جس کے نتیجے میں بنگلہ دیش، مہذب دنیا کے سامنے ایک بدنما داغ سے زیادہ کچھ پہچان نہیں رکھتا۔ انسانی حقوق کے علم بردار اشرف الزماں کے بقول: ’’قانون کی حکمرانی کی جگہ بندوق کی حکمرانی کا دوسرا نام بنگلہ دیش ہے، جہاں نظر بندوں اور قیدیوں کو حکومت ماورائے عدالت قتل کرتی اور اسے پولیس مقابلے کا نام دیتی ہے۔‘‘ ایشیا ہیومن رائٹس و اچ کے ڈپٹی ڈائریکٹر فل رابرٹسن نے اپنا مشاہدہ بیان کرتے ہوئے کہا ہے کہ: ’’سیاسی مخالفین کو دہشت زدہ اور گرفتار کرنے کے علاوہ غائب کرنے اور عدالتی کارروائی کے بغیر مار دینے کی بہت سی مثالیں بنگلہ دیش میں پائی جاتی ہیں۔‘‘

عوامی لیگ حکومت ’ریب‘ کو اپنے سیاسی مخالفین کچلنے کے لیے استعمال کر رہی ہے۔ ہماری تحقیق کے مطابق ’ریب‘ کی صورت میں عوامی لیگ حکومت نے ایک منظم ڈبہ تھ اسکوڈ بنا رکھا ہے، جسے عدل و انسانیت سے کوئی سروکار نہیں ہے۔ اس لیے ’ریب‘ کو لگام دینے کے ساتھ انسانی حقوق کی پامالی کے اس پورے کھیل کو ختم کرنا ہوگا۔

(VOA، ۲۸ جون ۲۰۱۶ء)

اسی موضوع پر جارج ٹاؤن یونیورسٹی کے اسکول آف فارن سروس کی پروفیسر کرسٹین فیئر (Christine Fair) نے ایک نثریے میں کہا ہے: ”حسینہ حکومت: بی این پی اور جماعت اسلامی کی کمر توڑنے میں زیادہ دل چسپی رکھتی ہے اور اپنی اس یلغار پر کسی بھی تنقید و تبصرے کو سننے کی ہرگز روادار نہیں۔ اس حکومت کو حزب اختلاف کے ۱۲ ہزار سے زیادہ کارکنوں کو پکڑنے اور جیلوں میں بند کرنے میں زیادہ دل چسپی ہے، مگر حقیقی معنوں میں انتہا پسندوں کو گرفت میں لانے کی طرف کوئی توجہ ہی نہیں۔ میں سوال کرتی ہوں کہ کیا واقعی حسینہ واجد، دہشت گردی کے اژدھے سے نمٹنا چاہتی ہے یا اپنا پورا زور اپنے سیاسی مخالفین کو کچلنے میں لگا دینا چاہتی ہے؟ یہ امر ذہن نشین رہے کہ بنگلہ دیش میں بہر حال جماعت اسلامی کے لیے حمایت بلند سطح پر ہے۔ (Support for Jamaat e Islami is actually really high in Bangladesh)۔ مگر [حسینہ واجد] اس سوچ کی اسیر ہے کہ اس عوامی حمایت یافتہ پارٹی [یعنی جماعت اسلامی] کی ملک سے آنتیں تک نکال کے (eviscerate) رکھ دے۔ جماعت اسلامی کو کسی دہشت گردی میں شامل سمجھنا، یا اسے جنگی جرائم میں قصور وار قرار دینا، ایک بے ہودہ (absurd) مفروضے سے زیادہ وقعت نہیں رکھتا۔“ (پروگرام، ایشیا ویلکی، وائس آف امریکا، ۹ جولائی ۲۰۱۶ء)

انٹرنیشنل کرائمز گروپ (ICG) نے اس الزامی مہم پر بر ملا کہا: ”بنگلہ دیش کو اس دلدل سے نکلنے کے لیے لازم ہے کہ عوامی لیگ کی حکومت ملک سے بی این پی اور جماعت اسلامی کو بے جواز الزام تراشی، پولیس کے سیاسی استعمال، ماورائے عدالتی قتل، غنڈا گردی کا نشانہ بنانے اور ختم کردینے کے خط سے نکلے۔ اگر حکومت اس راستے پر نہیں چلے گی تو ملک یقینی طور پر بد امنی بلکہ تباہی کی جانب لڑھکتا جائے گا۔“ (انٹرنیشنل کرائمز گروپ، ۱۰ جولائی ۲۰۱۶ء)

۱۰ اگست، ہیومن رائٹس واچ (HRW) نے بنگلہ دیش میں سیاسی کارکنوں کے اغواء، گرفتاریوں، قتل اور ان کے لواحقین کو معلومات نہ دینے کے ظالمانہ اقدامات پر گہری تشویش کا اظہار کیا ہے۔ (پروگریس بنگلہ دیش، ۱۱ اگست)

۱۷ اگست، دی بارکونسل اور بار ہیومن رائٹس کمیٹی آف انگلینڈ (BHRC) نے پیرسٹر احمد بن قاسم کی گرفتاری کے خلاف بنگلہ دیشی حکومت کو مشترکہ احتجاجی مراسلہ ارسال کرتے ہوئے لکھا ہے: 'پیرسٹر احمد اپنے والد میر قاسم علی کے وکیل بھی ہیں، جنہیں ایک تنازع عدالت سے عدل و انصاف کے منافی کارروائی کر کے سزائے موت سنائی گئی ہے۔ پیرسٹر احمد کی گرفتاری انصاف و عدالت کے عمل میں رکاوٹ پیدا کرنے کی کوشش ہے، اس لیے ان کو فوراً رہا کیا جائے۔' (پالی ٹیکس ہوم، ۱۸ اگست ۲۰۱۶ء)

اقوام متحدہ انسانی حقوق (UNHR) کے ماہرین نے بنگلہ دیش میں سزائے موت پر عمل درآمد کے منتظر قیدی میر قاسم علی کے مقدمے کو دوبارہ انصاف کے عالمی معیار کے مطابق چلانے کا مطالبہ کیا ہے۔ (UNHR) کا خط، ۲۳ اگست ۲۰۱۶ء)

'جنگی جرائم' کے مقدمات کا ڈراما

آئی سی ٹی ٹریبونل نمبر ۱ نے ۱۹۷۱ء میں اسلامی جمعیت طلبہ سے وابستگی کے 'جرم' میں ۱۷ جولائی کو ضلع میمن سگھ کے ناظم محمد اشرف حسین (۶۴ سال) محمد عبدالمنان (۶۶ سال) محمد عبدالباری (۶۲ سال) کو عدالت میں عدم موجودگی کے دوران سزائے موت سنائی ہے، جب کہ محمد شمس الحق (۷۵ سال)، ایس ایم یوسف علی (۸۳ سال)، شریف احمد (۷۱ سال)، ہارون (۵۸ سال) اور محمد عبدالہاشم (۶۵ سال) کو موت واقع ہونے تک جیل ہی میں قید رکھنے کا حکم سنایا گیا ہے۔ (ڈیلی نیو ایج، ڈیلی اسٹار، ۱۸ جولائی ۲۰۱۶ء)

۹ اگست سابق رکن پارلیمنٹ شوکت حسین (جو ماضی میں جماعت اسلامی اور پھر بی این پی سے وابستہ رہے) کو جنگی جرائم کی عدالت نے موت تک جیل میں رکھنے کی سزا سنائی۔ (ڈیلی اسٹار، ۱۰ اگست ۲۰۱۶ء)

سات مزید لوگوں پر جنگی جرائم کا مقدمہ چلانے کا آغاز کیا گیا ہے، جن میں حسب ذیل

حضرات شامل ہیں: ممبر پارلیمنٹ ایم اے حنان (۸۰ سال)، رفیق سجاد (۶۲ سال)، غلام شبیر احمد (۶۹ سال) میزان الرحمان (۶۳ سال)، ہرمز علی (۳۷ سال)، عبدالستار (۶۴ سال)، فخر الزمان (۶۱ سال)، غلام ربانی (۶۳ سال)۔ ان میں سے آخری دونوں افراد گرفتار نہیں ہو سکے، جب کہ باقی جیل میں قید ہیں۔ (ڈیلی سنٹار، ۱۲ جولائی ۲۰۱۶ء)

بنگلہ دیش کی نام نہاد خصوصی عدالت نے سنہ ۲۰۱۶ء سے جماعت اسلامی کے جن لیڈروں پر جنگی جرائم کے مقدمے چلانے کا اعلان کیا، ان میں یہ حضرات شامل ہیں: ابو صالح محمد عبدالعزیز (۶۵ سال)، روح الامین الیاس (۶۱ سال)، عبداللطیف (۶۱ سال)، ابو مسلم محمد علی (۶۱ سال) نجم الہدیٰ (۶۰ سال)، عبدالرحیم میاں (۶۲ سال)۔ (ڈھاکا ٹریبیون، ۲۹ جون ۲۰۱۶ء)

۲ اگست کو یہ پہلی بار ہوا کہ پاکستانی فوج سے وابستہ ایک سابق بنگالی آفیسر محمد شاہد اللہ (۷۲ سال) کو جنگی جرائم کے نام پر گرفتار کر کے خصوصی ٹریبونل (ICT) میں مقدمہ چلا جا رہا ہے۔ شاہد اللہ ۱۹۷۱ء میں کومیلا چھاؤنی میں بطور پاکستانی فوجی خدمات انجام دے رہے تھے۔ (ڈیلی سنٹار، ۳ اگست ۲۰۱۶ء)

نواکھالی سے تعلق رکھنے والے قیدیوں: امیر علی (۷۰ سال)، محمد زین العابدین (۷۳ سال)، ابوالکلام منصور (۶۷ سال) اور محمد عبدالقدوس (۸۴ سال) پر ۱۹۷۱ء میں پاکستان کا ساتھ دینے کے الزام میں جنگی جرائم کے مقدمے کی کارروائی شروع کر دی گئی۔ (ڈیلی سنٹار، ۱۸ اگست ۲۰۱۶ء)

میمن سنگھ سے عبدالرحیم (۸۰ سال)، جمال الدین (۷۵ سال)، عبدالسلام منشی (۷۱ سال)، راج علی فقیر (۶۵ سال) کو ۱۹۷۱ء میں پاکستان کا ساتھ دینے کے الزام میں گرفتار کر لیا گیا۔ (ڈیلی سنٹار، ۹ اگست ۲۰۱۶ء)

ماورائے عدالت قتل کمرے واقعات

یکم جولائی کو پولیس نے اسلامی چھاتر و شہر کے دور ہنماؤں کو اپنی تحویل کے دوران گولی مار کر شہید کر دیا۔ یاد رہے ضلع جیند سے اسلامی چھاتر و شہر کے صدر شاہد محمود اور اسی ضلع میں پولی ٹکنیک کالج یونٹ کے نظام انیس الرحمان کو بالترتیب ۱۳ اور ۱۶ جون کو بلا جواز گرفتار کیا گیا تھا۔ مگر پولیس اور انتظامیہ مسلسل انکار کرتی رہی کہ انھیں گرفتار کیا گیا ہے، لیکن ۳۰ جون اور یکم جولائی کی درمیانی شب

اچانک تھانہ تل باڑیاں میں ان طالب علموں کی میتوں کو رکھ کر یہ کہانی مشہور کر دی کہ: ”یہ پولیس مقابلے میں مارے گئے ہیں“۔ (بی ڈی جماعت، ۲ جولائی ۲۰۱۶ء)

اسلامی چھاترو شہر جنیدہ کے رہنما اور اسلامک یونیورسٹی کشتیا میں عربی لٹریچر کے طالب علم ۲۲ سالہ سیف الاسلام کو پولیس نے ۱۰ روز قبل گرفتار کیا اور پھر ۱۸ جولائی کو ایک جعلی پولیس مقابلے میں گولی مار کر شہید کر دیا۔ (بی ڈی جماعت، ۱۹ جولائی ۲۰۱۶ء)

۱۲ اگست کو ”جماعت اسلامی ہارینا کنڈا (ضلع جنیدہ) کے امیر مولانا ادریس علی کو آٹھ روز قبل پولیس گرفتار کر کے لے گئی تھی، لیکن بار بار پوچھنے پر ان کے بارے میں کوئی جواب نہ دیا گیا اور آج مضافات میں گولیوں سے چھلنی ان کی لاش ملی۔ قائم مقام امیر جماعت اسلامی بنگلہ دیش مقبول احمد نے اس سفاکانہ قتل کی شدید لفظوں میں مذمت کی“۔ (بی ڈی جماعت، ۱۳ اگست)

جماعت اور جمعیت کے کارکنوں کی گرفتاریاں

مندرجہ بالا تاریخ وار چند خبروں کے مطالعے سے معلوم ہوگا کہ پورے بنگلہ دیش میں جماعت اسلامی کے وابستگان کے لیے دہشت اور ریاستی فسطائیت کی ہولناک فضا قائم ہے۔ جس کا شکار بزرگ، نوجوان، خواتین اور طالبات ہیں۔ یہ ایسی فضا ہے، جس میں ہر کارکن اس دباؤ میں ہے کہ شاید اگلے لمحے مجھے بھی گرفتار نہ کر لیا جائے، یا اس کارکن کے وابستگان یہ سمجھتے ہیں کہ ہمارا عزیز شاید آج گھر آ ہی نہ سکے۔

اسی ضمن میں مزید چند خبریں ملاحظہ کیجیے:

۲۸ جون، بنی پور گاؤں سے جماعت اسلامی اور اسلامی چھاترو شہر کے ۱۵ کارکنوں کو خفیہ پولیس اٹھا کر نامعلوم مقام پر لے گئی، تاحال ان کے بارے میں کچھ معلوم نہیں ہو سکا۔
۳۰ جون، چپائی نواب گنج سے جماعت، شہر کے ۱۵ کارکنوں کو پولیس گرفتار کر کے لے گئی۔
راجشاہی شہر سے جماعت اسلامی کے ۱۱ کارکنوں کو گرفتار کر لیا گیا (۱۲ جولائی ۲۰۱۶ء)
۲۵ جولائی کو راج شاہی یونیورسٹی سے اسلامی چھاترو شہر کے لیڈر جسیم الدین کو پولیس نے اٹھایا، لیکن دودن گزر جانے کے باوجود کسی جگہ اعتراف نہیں کیا کہ وہ پولیس کی قید میں ہیں۔ اس پر جماعت نے سخت تشویش کا اظہار کیا، مگر کہیں شنوائی نہیں ہوئی۔ (روزنامہ پروتھم آلو، ۲۷ جولائی)

جماعت اسلامی لکشم پور سے وابستہ ۱۱ خواتین کو گھروں سے گرفتار کر کے جیل میں بند کر دیا گیا۔ (ذیلی سنن، ۲۳ جولائی ۲۰۱۶ء)

۲۶ جولائی کو سلہٹ کے مختلف مقامات سے اسلامی جمعیت طالبات (اسلامی چھاتری ٹنگھستا) سے منسلک طالبات کو گھروں سے گرفتار کر کے حوالات میں بند کر دیا گیا، اور ان کے اہل خانہ کو ملنے کی اجازت نہیں دی گئی، جس پر شہریوں نے گہری تشویش کا اظہار کیا (بی ڈی جماعت، ۲۷ جولائی) ۲۷ جولائی کو وکٹوریہ گورنمنٹ کالج کومپلا سے اسلامی جمعیت طالبات سے وابستہ تین طالبات کو گرفتار کر لیا۔ (روزنامہ فنانشل ایکسپریس، ۲۸ جولائی ۲۰۱۶ء)

۱۴ جولائی کو بیگانگت سے جماعت اسلامی کی بزرگ خاتون حمیرا بیگم اور ان کے بیٹے امان اللہ سرکار (صدر اسلامی چھاتر و شبر شمالی دیناج پور) کو گرفتار کر لیا گیا۔

کبیر ہاٹ، نواکھالی کے امام حافظ بلال حسین کو جمعے کے خطبے کے دوران اس وقت گرفتار کر لیا گیا جب انھوں نے حکومت کی تعلیمی پالیسی پر تنقید کی۔ (ڈھاکا ٹریبیون، ۲۴ جولائی ۲۰۱۶ء) ۲۹ جولائی کو ماگورا ضلعی جماعت اسلامی کے نائب امیر لیاقت علی اور اسلامی چھاتر و شبر کے مقامی صدر الامین کو گرفتار کر لیا گیا۔ (بی ڈی جماعت، ۳۰ جولائی)

یکم اگست کو ضلع چاچیا نواب گنج سے جماعت اسلامی اور اسلامی چھاتر و شبر کے ۲۱ لیڈروں اور کارکنوں کو گرفتار کیا گیا۔ (ذیلی اسٹار، ۲ اگست)

۲ اگست کو ڈھاکا کے مدھو باغ علاقے سے اسلامی چھاتر و شبر کے ۱۴ کارکنوں کو گرفتار کیا گیا۔ (روزنامہ پروتھم آلو، ۳ اگست)

۳ اگست کو جماعت اسلامی راج شاہی کے امیر عبدالہاشم سمیت جماعت اسلامی کے آٹھ کارکنوں کو گرفتار کیا گیا۔ (ذیلی اسٹار، ۴ اگست)

۵ اگست کو ستکانیا (ضلع چٹاگانگ) سے جماعت کے امیر محمد واجد علی اور جماعت کے آٹھ بزرگ کارکنوں کو گرفتار کیا گیا۔ اسی روز ضلع جیسور اسلامی چھاتر و شبر کے سیکرٹری اسرائیل حسین اور روح الامین کے ہمراہ چھ کارکنوں کو بھی گرفتار کیا گیا۔ کچھ ہی دیر بعد اسرائیل حسین اور روح الامین کو گولی مار کر زخمی کر دیا، جنھیں زخمی حالت میں ہسپتال داخل کرایا گیا۔ (بی ڈی جماعت، ۶ اگست)

۵/ اگست کو جماعت اسلامی اور چھاتر و شہر کے مزید ۱۸ کارکنوں کو ٹھاکر گاؤں، چاندی پور، نعمت پور سے گرفتار کیا گیا۔ (ذیلی اسٹار، ۶/ اگست)

۶/ اگست کو جماعت اسلامی جے پور ہاٹ کے امیر عطاء الرحمن (۶۸ سال)، آفس سیکرٹری فرید حسین اور گانجا چھارا سے جماعت کی شوری کے رکن محمد مصلح الدین (۵۲ سال) کو بھی گرفتار کر کے حوالات میں بند کر دیا۔ (ذیلی اسٹار، ۷/ اگست)

۷/ اگست کو جماعت اسلامی کے پچھ کارکن گرفتار کر لیے گئے۔ (ذیلی سن، ۸/ اگست)

۹/ اگست کو پولیس نے جماعت اسلامی کے مرکزی رہنما، اسلامی چھاتر و شہر کے تاسیس ناظم اعلیٰ اور موت کی سزا سنائے جانے والے میر قاسم علی کے بیٹے پیر سٹر میر احمد بن قاسم کو گرفتار کر لیا۔ اس حوالے سے ان کی اہلیہ تہینہ اختر نے بتایا کہ: ’’پانچ افراد نے رات کے پچھلے پہر دروازہ کھٹکھٹایا اور دروازہ کھولتے ہی انھیں دبوچ کر سفید رنگ کی گاڑی میں دھکیلا اور لے گئے‘‘۔ (بی ڈی نیوز ۲۳، ۱۰/ اگست)

۱۰/ اگست کو ست خیرا سے جماعت اسلامی اور اسلامی چھاتر و شہر کے تین کارکنوں کو گرفتار کیا گیا۔ (ذیلی سن، ۱۱/ اگست)

۱۱/ اگست کو ہیومن رائٹس واچ اور ایمنسٹی انٹرنیشنل نے پیر سٹر میر قاسم علی اور بی این پی کے لیڈر ہمام قادر چودھری کی غیر قانونی گرفتاری پر شدید احتجاج کیا ہے۔ (نیا دگتتا، ۱۵/ اگست)

۱۲/ اگست کو سراج گنج سے جماعت کے پانچ کارکنوں اور جماعت اسلامی ہی کی ایک بزرگ خاتون کو گرفتار کیا گیا۔ (بی ڈی جماعت، ۱۳/ اگست)

۱۳/ اگست کو شاہ جہان پور کے امیر جماعت مولانا عبدالسلام اور چاند پور کے امیر جماعت عبدالرشید کو گرفتار کیا گیا۔ (بی ڈی جماعت، ۱۵/ اگست)

۱۵/ اگست کو ست خیرا سے جماعت اور چھاتر و شہر کے تین کارکنوں کو گرفتار کر لیا گیا۔ (ذیلی سن، ۱۶/ اگست)

خوف اور دہشت کی اس فضا کے باوجود ۱۶/ اگست، پیر سٹر میر احمد بن قاسم اور جماعت و شہر کے دیگر معلوم اور نامعلوم قیدیوں کے بارے میں بنگلہ دیش میں پُرامن احتجاج کیا گیا۔ جس میں

ڈھا کا، چٹاگانگ، کھلنا، سلہٹ، راج شاہی، رنگ پور، باری سال، غازی پور، اور کومیلا میں بڑی بڑی ریلیاں نکلیں۔ (بی ڈی جماعت، ۱۷ اگست)

۲۰ اگست کو ڈھا کا میں جماعت اسلامی اور اسلامی چھاترو شہر کے ۱۸ کارکنوں پر سپیشل پاوی ایکٹ، کے تحت مقدمے قائم کر کے انھیں حوالات میں بند کر دیا گیا۔ (دی اسٹار، ۲۱ اگست)

۲۰ اگست کو راج شاہی یونیورسٹی سے اسلامی چھاترو شہر کے ۱۳ کارکنوں: عبدالحق مانک، شریف الاسلام، مہدی حسن، انصار الحق، مشتاق احمد، عبدالصبور، فہد عالم، ابوالخیر، یوسف علی، سراج الاسلام، لقمان حسین، ریحان حسین اور ساجد کو دہشت گردی کی دفعات کے تحت قید کر لیا گیا۔ ان کے ساتھ ہاسٹل کے امام مسجد ثناء اللہ بھی قید کر لیے گئے۔ (دی اسٹار، ۲۱ اگست)

۲۰ اگست کو جنیدہ ضلع کے مختلف مقامات سے اسلامی چھاترو شہر اور جماعت اسلامی کے ۲۱ کارکن گرفتار ہوئے۔ (ڈیلی سن، ۲۱ اگست)

۲۲ اگست کی رات پونے بارہ بجے پروفیسر غلام اعظم مرحوم کے بیٹے (ریٹائرڈ) بریگیڈیر جنرل عبداللہ الامان اعظمی کو خفیہ پولیس نے گرفتار کر لیا۔ (روزنامہ نیا دگنتا، ۲۳ اگست)

آزادی اظہار پہ پابندی

۱۵ اگست کو حکومت نے جماعت اسلامی اور شہر کے کارکنوں کے ۳۵ نیوز پورٹل بلاک کر دیے۔ یاد رہے کہ اس سے قبل عوامی لیگی حکومت چینل ون، دگنتا ٹیلی ویژن، اسلامک ٹیلی ویژن اور روزنامہ امارادیش پر پابندی عائد کر چکی ہے۔ اس سے اندازہ لگایا جاسکتا ہے کہ یہ نام نہاد آمرانہ حکومت، کوئی بھی اختلافی نقطہ نظر سننے کی تاب نہیں لاسکتی۔ (بی ڈی جماعت، ۱۶ اگست)

۱۸ اگست کو پولیس نے بنگلہ میل ۲۳ ڈاٹ کام، ویب سائٹ کے دفتر پر دھاوا بول دیا اور موجود صحافیوں کو گرفتار کر کے نظر بند اور ویب سائٹ کو بند کر دیا۔ (ڈیلی میل، لندن، ۱۹ اگست)

۱۹ اگست کو ۸۱ سالہ بزرگ برطانوی صحافی شفیق رحمان، جنہیں حسینہ واجد کے بیٹے کو قتل کرنے کی سازش کا کردار قرار دیتے ہوئے سزائے موت سنائی گئی ہے۔ جیل میں ان کی صحت نہایت خراب ہے۔ ان کے بیٹے نے کہا ہے کہ میرے والد ایک بے بنیاد مقدمے کے نتیجے میں پھانسی گھاٹ پر پہنچنے سے پہلے ہی موت سے دوچار ہونے کی سرحد پر ہیں۔ (دی انڈی پنڈنٹ، ۲۰ اگست)

۱۶ اگست کو چٹاگانگ یونیورسٹی کے شعبہ اسلامیات اور شعبہ عربی کی لائبریریوں سے مولانا مودودی اور ڈاکٹر نائیک کی تمام کتب اور پمفلٹ ضبط کر کے، ریکارڈ سے خارج کر دیے گئے۔ (بی ڈی نیوز ۲۳، ۱۷ اگست)

۲ اگست کو بنگلہ دیشی حکومت نے طے کیا ہے کہ پورے بنگلہ دیش میں ڈاکٹر ڈاکٹر نائیک سے منسوب ’پیس انٹرنیشنل اسکول سسٹم‘ کو بند کر دیا جائے۔ (روزنامہ ڈھاکا ٹریبیون، ۳ اگست)

۱۹ اگست شہید مطیع الرحمان نظامی کی اہلیہ شمس النہار نظامی کے زیر انتظام چلنے والے اسلامک انٹرنیشنل اسکول سے جماعت اسلامی کے ۱۸ کارکنوں کو گرفتار کر لیا، جو مذکورہ اسکول میں شعبہ تدریس اور انتظامات سے وابستہ تھے۔ (بی ڈی نیوز ۲۳، ۲۰ اگست)

بنگلہ دیش کی حکومت کس درجے اپنے سے اختلاف رکھنے والوں کا گلا گھونٹنے پر تلی ہوئی ہے، اس کا اندازہ اس خبر سے لگایا جاسکتا ہے کہ وزیر اطلاعات حسن الحق کے بقول: ”ہم ملک کی بڑی یونیورسٹیوں میں جماعت اسلامی کے حامی استادوں اور طرفدار طالب علموں پر کڑی نظر رکھے ہوئے ہیں“۔ [پاکستان کے خلاف بدترین پراپیگنڈا کرنے والے بدنام زمانہ کردار] شہریار کبیر نے کہا: ”بی این پی اور جماعت اسلامی کے حامی اہل ثروت نے ناتھ ساؤتھ یونیورسٹی (NSU) قائم کی تھی، جس کا وجود ناقابل برداشت ہے۔ پھر سوال یہ ہے کہ اس یونیورسٹی میں پروفیسر غلام اعظم کے دو بیٹے کیوں پڑھا رہے ہیں؟ جب کہ مطیع الرحمن نظامی کی اہلیہ کی سربراہی میں مینار یونیورسٹی کیسے چل رہی ہے؟“ (ڈیلی سنٹار، ۲۳ جولائی ۲۰۱۶ء)

اسی طرح بنگلہ دیش حکومت نے اس فیصلے کا اعلان کیا ہے کہ جن جن لوگوں کے خلاف جنگی جرائم کے مقدمات چل رہے ہیں، یا جن افراد پر مقدمات چلنے کے بعد سزائیں نافذ ہو چکی ہیں، ان کے نام فلیٹوں یا پلاٹوں کی ملکیت منسوخ کر دی گئی ہے۔ اس فیصلے سے کئی رہنماؤں کے پس ماندگان و لواحقین براہ راست متاثر اور بے گھر کیے جا رہے ہیں (روزنامہ ڈھاکا ٹریبیون، ۱۴ جولائی)۔ اس اعلان پر قمر الزمان شہید کے بیٹے حسن اقبال نے کہا: ”میرے والد محترم نے پلاٹ ایک صحافی اور مناب زمین کے ایڈیٹر مطیع الرحمان سے خریدا تھا، حالانکہ وہ خود ماہ نامہ سنٹار بنگلہ کے ایڈیٹر اور نیشنل پریس کلب کے سٹیئر ممبر تھے“۔ (بی ڈی نیوز ۲۳، ۱۸ جولائی ۲۰۱۶ء)

یہ بہیمانہ اعلان تو ہے سرکاری سطح کا، مگر بنگلہ دیش میں اور خود ڈھا کا میں بھی جماعت اسلامی کے کئی کارکنوں کے گھروں پر یہ پوسٹر لگائے گئے ہیں کہ: ”یہ گھر اور ملک چھوڑ کر چلے جاؤ، ہم تمہاری زندگی کی ضمانت نہیں دیتے“۔ اور جب جماعت کے ایسے متاثرین نے سول انتظامیہ اور پولیس کو رپورٹ درج کرنے کے لیے کہا تو جواب ملا: ”ہم کیا کریں“۔ یہ ہے وہ صورت حال جس میں جماعت کے فعال کارکنوں پر عرصہ حیات تنگ کیا جا رہا ہے۔

۲۵ جولائی کو حسینہ واجد نے عمومی دہشت پھیلانے اور نفرت پیدا کرنے کے لیے براہ راست ایک بیان میں کہا کہ: ”اگست میں جماعت اسلامی کے حامی افراد کچھ مشہور تعلیمی اداروں پر حملے کر کے میرا قاسم علی کو رہا کرانے کی کوشش کریں گے“ (ڈیلی اسٹار، ۲۶ جولائی ۲۰۱۶ء)۔ جماعت اسلامی نے اس احمقانہ بیان کو فوراً مسترد کر دیا۔

۲۲ اگست کو بنگلہ دیش کی کابینہ نے ایک قانون کی منظوری دی، جس کے تحت بنگلہ دیش کی ’جنگ ۱۹۷۱ء یا شیخ مجیب الرحمان کے بارے میں کوئی مخالفانہ یا تنقیدی بات لکھنے، چھاپنے یا بولنے کی سزا عمر قید اور ایک کروڑ ٹکا جرمانہ ہوگا (ڈیلی اسٹار، ۲۳ اگست ۲۰۱۶ء)۔ اس قانون کا واضح مقصد ۱۹۷۱ء میں مکتی باہنی کے مظالم، ٹوٹ مار اور شیخ مجیب کے فیصلوں پر ہر قسم کے نقد و تبصرے کا باب بند کرنا ہے۔ سوال یہ ہے کہ کیا آج کا زمانہ ایسے فسطائی قانون کو قبول کر سکتا ہے؟

برطانوی رکن پارلیمنٹ سائمن ڈانکوک (Simon Danczuk) نے بڑی دردمندی سے کہا: ”اس بات کے ناقابل تردید ثبوت قدم قدم پر پھیلے نظر آتے ہیں کہ بنگلہ دیش میں جمہوریت کی کمر توڑ کے رکھ دی گئی ہے“۔ ویسٹ منسٹر ہال، لندن میں خطاب کرتے ہوئے انھوں نے مزید کہا: ”میں گذشتہ دنوں بنگلہ دیش میں تھا، جہاں معلوم ہوا کہ مقامی حکومتوں کے انتخابات میں بیلٹ بکس پہلے ہی سے حکومتی پارٹی کے حق میں ووٹوں سے بھرے دیکھے گئے، اور اس سے زیادہ صدمہ انگیز بات یہ تھی کہ مخالف پارٹیوں کے امیدواروں کے نام ہی بہت سی جگہوں پر بیلٹ پٹیج نہیں کیے گئے تھے، اور پھر انھیں انتخابی مہم چلانے کی اجازت بھی نہیں دی گئی تھی“۔ (یو این بی، ۳۰ جون ۲۰۱۶ء)

نیویارک ٹائمز نے اپنے ادارے میں لکھا ہے کہ حسینہ واجد کی حکومت اپنے سیاسی مخالفین کو قید کرنے، بلا جواز نظر بند رکھنے، حتیٰ کہ انھیں دنیا سے غائب تک کر دینے کا شرم ناک

ریکارڈ رکھتی ہے۔ بیرسٹر میر احمد بن قاسم اور ہمام قادر چودھری کی گرفتاری اس کی تازہ ترین مثال ہے جن کے بارے میں حکومت کسی قسم کی اطلاع دینے سے انکاری ہے۔ اس چیز سے یہ خطرہ پیدا ہو گیا ہے کہ ان قیدیوں کی جان کو خطرہ ہے، کیونکہ حسینہ واجد حکومت کا اس ضمن میں بہت بُرا ریکارڈ ہے۔‘ (اداریہ، نیویارک ٹائمز، ۲۴/ اگست ۲۰۱۶ء)

○

جیسا کہ اس سے پہلے بھی ہم نے اہل پاکستان کے سامنے بار بار یہ خدشہ ظاہر کیا ہے کہ بھارت، بنگلہ دیش کو اپنے بہیمانہ سیاسی مقاصد کے لیے استعمال کرے گا اور پاکستان کے خلاف نفرت پھیلانے کا مسلسل کام کرے گا۔ بنگلہ دیش حکومت کی طرف سے تھوڑے عرصے بعد پاکستانی فوج کے ۱۹۵ افسروں اور جوانوں کے خلاف جنگی جرائم کے مقدمے چلانے کا اعلان، ہمارے خدشے کی تصدیق کرتا ہے۔ ابھی گذشتہ ماہ جولائی میں ایک بار پھر وزیر قانون انیس الحق نے پارلیمنٹ میں اعلان کیا کہ: ”ہم نے ایک کمیٹی بنا دی ہے، جو پاکستانی فوج کے ۱۹۵ افسروں کے خلاف جنگی جرائم کے ثبوت اکٹھے کرے گی۔ پھر ان کا جائزہ لے گی اور اس کے بعد ان پر مقدمہ چلائے گی۔“ (ڈیلی اسٹار، ۲۸ جولائی ۲۰۱۶ء)

یہ کیسی مضحکہ خیز بات ہے کہ جرائم ۱۹۷۱ء میں ہوئے اور ثبوت ۲۰۱۶ء میں اکٹھے کرنے کی مہم شروع ہو رہی ہے۔ یہ بات بذات خود ایک دلیل ہے، کہ ان کے پاس ثبوت موجود نہیں بلکہ ثبوت گھڑنے ہوں گے۔ یہی کام جماعت اسلامی کے ان مظلومین کے مقدمات میں کیا جا رہا ہے، جنہیں ۴۲ سال بعد مقدموں کے ثبوت جمع کر کے پھانسیوں پر لٹکایا جا رہا ہے۔ جماعت اسلامی کے مسئلے پر پاکستانی حکومت اور مقتدر قوتوں کی بے حسی، لاتعلقی یا مجرمانہ غفلت کے سبب، اب آہستہ آہستہ خود انھی کو ایسے ڈراما مقدمات کا کردار بنایا جا رہا ہے۔ پورا امکان ہے کہ اس بے ہودگی میں بنگلہ دیش اور بھارتی کا ذہین کا ساتھ دینے کے لیے پاکستان سے روشن خیال اور انسانی حقوق کے نام نہاد علم بردار شعبہ بازو اور میڈیا پرتاریخ کا قتل عام کرنے والوں کا تعاون بھی حاصل ہوگا (اور وہ تائید کنندگان اسی طرح اے گریڈ درجات کا مزے لوٹیں گے، جس طرح ایم کیو ایم لطف اندوز ہوتی چلی آرہی ہے)۔